


ఫోన్లను ఎక్కడ వచ్చినా



అభిమాన

ఆయన ఆఫీసు గదిలో ఉంది టెలిఫోన్. నల్లగా, నున్నగా, ముద్దొస్తూ. ఆమె రోజూ తుడుస్తుంది, షామోయ్ గుడ్డతో. మెరుగుపెడుతుంది. తను వంటింట్లో ఏ పోపు వేయిస్తుంటేనో అది మోగుతుంది. ఆమెకు చిరాకు, ఆత్రం, ఆశ. ఒక నిమిషం మోగనిస్తుంది, 'ఏడవనియ్యి-ఏద్యుకోనియ్యి' అన్నట్లు. పోపు వదిలిపెట్టి పోతే మాడిపోతుంది. 'వెధవ ఫోను', అనుకుంటుంది, ఆప్యాయంగా. కాని మోగిమోగి ఆగిపోతుంది దేమోనని భయం. అవతలిగొంతు వినాలని కుతూహలం. కాని ఫోన్ పెంకింది. ఆగదు. మోగుతూనే ఉంటుంది. పోపు దింపి ఆమె ఆఫీసుగదిలోకి వెళుతుంది. వెంటనే ఫోన్ ఎత్తదు. మరో రెండు సార్లు మోగనిస్తుంది. మూడోసారి రెండో 'ట్రింగ్' అనకండానే తీసి చెవిదగ్గర పెట్టుకుంటుంది. వెంటనే 'హలో' అనదు. అవతలింటి మలయాళీ ఇల్లాలు ఎవరితోనో ఎప్పుడూ మాట్లాడుతుంటుంది.

కిటికీలోంచి ఆమెను చూస్తూ, 'మి నెన్ రా వ్ హియర్' అంటుంది. అవతల మలయాళీ ఇల్లాలు విరగబడి రొమ్ములు ముందుకు విరిచి నవ్వుతుంటుంది. ఆమె బొమలు ముడివేసి ఆ దృశ్యం అయిష్టంగా చూస్తూ టెలిఫోన్ గొంతు వింటుంది.

"రావుగారున్నారాండి?"
ఆ బుగ్గమీసాల ప్రౌఢవయస్కు డెవరో కొత్తవాడు. ఇదివరకెప్పుడూ ఆ మలయాళీ ఇల్లాలితో అతన్ని చూడలేదు. సిగ్గులేకపోతేసరి, ఏమిటా విరగబాటు, పరాయి మొగాడిముందు?

"లేరండి. ఆఫీసుకెళ్ళారు. ఈ వేళప్పుడు ఎప్పుడూ ఇంట్లో ఉండరే."

ఆయన లేరని తెలిసే ఫోన్ చేశాడా ఆసామీ? ఆ గొంతులో ఏదో జులాయితనం ఉంది. పరాయి మొగాడితో మలయాళీ ఇల్లాలు గదిలోకి వెళ్ళింది. ఎంత తెగింపు! ముగ్గురు బిడ్డలతల్లి! మొగుడు రబ్బరు ఫాక్టరీలో పెద్ద ఉద్యోగి.

"రావు నేనూ క్లాస్ మేట్స్ మంది. నా పేరు యజ్ఞనారాయణ. ఎగ్గెన్నంటే వాడికి తెలుస్తుంది. నేను రిజిస్ట్రోలో ఉన్నాను. రూం నెంబరు 14. వాడితో చెప్పండి - ఓ వారమైంది దేశంలో దిగి.

కెనడాలో ఉంటున్నాను. ఈవేళే వచ్చానీ వూరు."

"అలాగే చెప్పతానండి."

ఆ గొంతు ఇంకా వినాలని ఉంది, అసలు ఆ ఎగ్గెన్న ఎలాంటివాడో తేల్చుకోడానికి. కాని అవతల క్లిక్ మంది. నిట్టూర్చి ఆమె ఫోన్ పెట్టేసింది. అవతల ఇంటి మలయాళీ ఇల్లాలు 'టాటా' చెప్పతోంది, ఆ బుగ్గమీసాల ఆసామీకి. ఇల్లంతా ఖాళీగా ఉంది. పిల్లలు స్టూళ్ళకి పోయారు, మొగుడు రబ్బరు ఫాక్టరీకి పోయాడు. ఇష్టారాజ్యం భరతుడి పట్టం. మరి, అప్పుడే వెళ్ళిపోతున్నాడేం బుగ్గమీసాల ఆసామీ? సుందరమ్మ - ఎదురింటి స్కూలు మేస్తరు పెళ్ళాం స్పష్టంగా చూసినట్టు చెప్పింది, ఆ మలయాళీ ఆవిడ గుణం మంచిదికాదని. ఆవిడ కసలు ఎలా తెలిసింది? కాని పనులు అంత కనిపించేట్టు చేస్తారేమిటి ఎవరైనా? ఏదో కాస్త వెకిలిగా నవ్వి నంతమాత్రాన్న లేనిపోనివన్నీ ఆవిడికి అంటగట్టడం అన్యాయం. అయినాగాని, అసలు ఆ సుందరమ్మది మాత్రం ఏమంత మంచి గుణమని? అయినవాడితోటి కానివాడితోటి అర్థరాత్రి సినిమాలకి తిరుగుతుంటుంది. తన పడక గది కిటికీలోంచి స్పష్టంగా చూసింది, ఎన్నోసార్లు - అవిణ్ణి రాత్రి ఏ మూడు

గంటలకో ఎవరో మొగాడు రిషాలో దించిపోవడం.

సుందరమ్మ అందని కాదుగాని, మొత్తంమీద మలయాళీ ఆవిడ అంత మంచి మనిషిలా కనబడలేదు.

కిందికి దించినా పోపు మాడి పోయింది. వెధవ ఫోను, వంటింట్లోంచి వెనక ఇంటి ప్రహారీగోడవైన, మేడ మీద వాటావాళ్ళు కనిపిస్తారు. మొగుడూ పెళ్ళాలు ఎప్పుడూ కీచులాచే. పెద్దగా గొంతుకలు వినిపిస్తాయిగాని, అసలు తగాదా ఏమిటో ఆమెకు ఆచూకీ దొరక లేదు. ఆయనకి వైతిరుగుళ్ళున్నాయేమో. మొగరాయుడు. బాగుంటాడు మనిషి. ఆవిడ మొహమాటం ఎప్పుడూ తుమ్మల్లో పొద్దు కుంకినట్టుంటుంది. పిల్లలు లేనట్టున్నారు. తనకి లేరు. అంత మాత్రాన్ని ఆయన ఇంటికి రాగానే కన్నూ బన్నూ మంటుందా? ఏదో ఉంది కారణం.

తను మొదటినించి ఎంత పవిత్రంగా ఉందో తలుచుకుంటే ఆమెకు గర్వం చదువుకునే రోజుల్లో ఎన్ని అవకాశాలొచ్చాయి, చెడిపోవడానికి: తన స్నేహి రాళ్ళు ఎంతమంది చెడిపోలేదు? తను మాత్రం నిప్పులా నిలబెట్టుకుంది తన పవిత్రత. తనకిమాత్రం అవకాశాలు లేకనా? చక్కని మనిషినని తనకే తెలుసు.

కూరలో పోపువేసి, చీరచెరగుతో మొహంతుడుచుకుంది. అబ్బ...ఉక్క. మళ్ళీ స్నానం చేస్తా. ఫోన్ మోగితే ఈలోగా? దానిఖర్చు.

ఆమె స్నానం చేస్తుండగా ఫోన్ మోగింది. స్నానం సంతృప్తిగా పూర్తి కాలేదు. తడివంటిమీద చీర చుట్ట బెట్టుకు వెళ్ళింది. అదల్లా మ్రోగుతుంటే తోచదు, చంటిపిల్లవాడి ఏడుపులాగా. ఫోన్ ఎత్తి 'హలో' అంది. ఇంతాజేసి రాంగ్ నంబరు. ఛండాలం. ఫోన్ పెట్టి



తిరిగి బాత్ రూంలోకి వెళ్ళబోతుంటే కిటికీలోంచి పక్కయింటి మళయాళీ ఆవిడ పలకరించింది. చురుకుమనే మగచూపుల్లా ఆవిడకళ్ళు మీదపడేసరికి ఆమె చర్మం ముడుచుకుపోయింది, కాని కాస్త పరిశీలించి చూస్తే ఆ చూపుల్లో ఆకలి ఏమీలేదు. వట్టి ఆడ అప్యాయత ఆవిడ బోజనంచేసి ఏదోనినిమాకిపోతోందట. తన్నుకూడా రమ్మంది. తనకితీర దంది ఆమె. ఇల్లు తాళంవేసి పోవడానికి రోజులు బాగాలేవు. అదీగాక అయి దింటికి ఆయన ఇంటికొస్తే తలుపుతాళం వేసి ఉంటుంది. పాపం ఆయనకు రాగానే టీ కావాలి, మలయాళీ ఆవిడ అదేం ఫరవాలేదంది అన్నిగదులూ తాళంవేసి, హాలుతెరిచి అందులో తమ సర్వెంటుని కూర్చోబెట్టవచ్చు. చాలా నమ్మకమైనవాడు. రావుగారురాగానే తమ వంటమనిషి టిఫిను, టీ పట్టుకొచ్చి ఆయనకిస్తుంది. ఆరింటికల్లా తమెల్లాగా వచ్చేస్తారు. కాని మిసెస్ రావు క్షమించ మంది. సగం సబ్బుపట్టించుకున్న వాళ్ళు ఇక్కడా అక్కడా ఆరిపోయిబిగుస్తోంది. ఆమె స్నానం పూర్తిచెయ్యడానికి వెళ్ళి పోయింది. నున్నటి వంటిమీద నీళ్ళు పడి జారుతుంటే అప్యాయంగా రుద్దు కుంది. మళ్ళీ సబ్బుపట్టించింది. మళ్ళీ రుద్దుకుంది. మలయాళీ ఇల్లాలివాళ్ళు ఇంత బిగువుగా ఉంటుందా? ఎలా ఉంటుంది, ముగ్గురు బిడ్డలతల్లి. నిగనిగ బిగువు సడలనివాళ్ళు పవిత్రమైనది.

గుళ్ళో పార్వతీదేవి శిలావిగ్రహంలో ఎంత దైవత్వముంది! తనకి పిల్లలు పుట్టినా, పదిమంది పిల్లలు పుట్టినా, తన వాళ్ళ సడలిపోదు. పార్వతీదేవివాళ్ళు లాగ. ఎదురింటి సుందరమ్మ పొట్ట ముడతలు పడిపోయింది, ముచ్చైవళ్ళకే. ఆవిడికి అదేం పొయ్యేకాలం, బొడ్డు కిందికి కడుతుంది చీర? సంచలినాగ కడుపు చీరకట్టు పైకి వేలాడుతుంటే డోకు. తను ఎప్పుడూ బొడ్డుకిందికి కట్టదుచీర. కొంపముంచి వీధి అవతలి ఎదురింట్లో హిప్పీగాడు తన్ని చూడలేదు గదా? ఇందాక తడివంటిమీద చీర చుట్టుకుని తను ఫోన్ ఎత్తి నప్పుడు. సాధారణంగా ఈ వేళప్పుడు ఇంట్లో ఉండడు. కాలేజీకి పోతాడు. ఏమో కాలేజీ ఎగ్జామేసి గది కిటికీలో కూచోలేదుగదా, తన్ను చూడానికి? ఏమిటిపిచ్చి? తను స్నానం చేస్తుండగా ఫోన్ మోగుతుందనీ, తను తడిబట్టతో వచ్చి ఫోన్ ఎత్తుతుందనీ వాడేమన్నా కలగంటాడా? ఏమో, వాడెంతకైనా తగును.

ఆఫీసు గదిలోకివెళ్ళి కిటికీలోంచి చూసింది ఎదరింటివైపు. వాడిగది కిటికీ తెరిచేఉందిగాని లోపల చీకటిగాఉంది. వాడు ఉన్నట్టులేడు. రాత్రి రొండింటికి పెడతాడు వెధవ, ఏవోపిచ్చి రికార్డులు. ఏదో వుడ్ స్టాక్ ట. పిచ్చిఅరుపులు, పిచ్చి గోల. చదువుకునే వెధవకి ఈ పోకడ లన్నీ ఏమిటి? నిజంగా వాడు చదువు



తున్నాడా? వాడికిందవాటాలో ఉంటుంది సుందరమ్మ. 'తమ్ముడు చాలా మంచి వాడు,' అంటుంది. 'తమ్ముడు!' ఎలాంటి తమ్ముడో. వాడు తనసంకే ఇంట్లో ఉన్నంతసేపూ చూస్తుంటాడని ఆమె అనుమానం, అయితే నల్లకళ్ల జోడు వెనక వాడికళ్ళు ఎటువైపు చూస్తున్నాయో తెలియదు. సందేహం లేదు. వాడు వట్టి జులాయిమనిషి. సుందరమ్మ వాణ్ణి తమ్ముడంటుంది. 'తమ్ముడు'.

ఎంతసేపటికీ మోగదేం ఫోను? అయినా తనెందుకు కాచుకు కూర్చో వాలి? తిండితిని పడకేస్తేసరి. ఆయనకి కార్యురు సిద్ధంగా పెడితే నొకరోచ్చి పట్టుకుపోతాడు. ఊరగాయి ఏది వెయ్యాలి. మెంతికాయవేస్తేసరి. నిన్న నిమ్మకాయ వేసింది. కూర బాగాలేదు, పోపుమాడినవాసన. రెండుబెండకాయలు వేయించేస్తే? ఇంకా దైముంది. పద కొండేగా అవుతా. పన్నెండింటికిగాని రాడునొకరు. మంచికూర చెడిపోయింది. బొప్పాసికాయపొట్టుకూర ఆయనకెంతో ఇష్టం! ఆవపెట్టి పనసపొట్టుకూరలా వొండితే. పోపుమాడిపోతే బాగుండదు. వెధవ తెలిఫోను ప్రాణంతీస్తోంది. ఈ సారి అరచి చచ్చినాసరే ఎత్తను.

తెలిఫోన్ మోగింది.

ఆమె నిర్లక్ష్యంగా వెళ్ళిపోయింది. ఏమయినా సరే ఎత్తను అనుకుంది. కూరలబుట్టలోబెండకాయలుతీసి కుళాయి

దగ్గర కడిగింది. కత్తిపీట తెచ్చింది. స్టీలుపళ్ళెం ముందుపెట్టుకుంది. తెలిఫోన్ మొగమాటపెడుతూ మోగుతూనేఉంది. ఒకకాయ కసిగా తరిగింది. కసిగా లేప కుండా కూర్చుంది. మోగనీ దానికి విసు గెత్తేదాకా. రెండోకాయ సగం తరిగింది. అబ్బ, ఏమిటంత పట్టుదలదానికి? ఫోను ఆత్రంగా మోగింది. ఏదో జరుగురుపని ఉన్నట్టు. ఆమె ఊపిరి గబగబ పీల్చు కుంది. ఫోనుకి తొందరఎక్కువైంది. చీ. నా ప్రాణం తీస్తోంది. ఆమె లేచింది. ఫోను కసిగా మోగింది. ఆమెమీద పగ తీర్చుకోడానికి. ఆఫీసుగదిలోకి వెళ్ళి దామె. తనకితెలుసు ఎవరు ఫోన్చేస్తున్నారో. రామంగారు సరిగ్గా ఇదేవేళకి చేస్తుంటాడు. వారానికోసారో రెండు సార్లో, ప్రతిసారీ తిట్టలనుకుంటుంది ఎందుకని మానేస్తుంది. తనతో చదువు కున్నాడు. ఏదాదైంది ఆవూరు బదిలీ అయి. పెళ్ళాం ఇద్దరు పిల్లలూనట. ఎప్పుడూ తన ఇంటికి రమ్మంటాడు. ఎలా వెడుతుంది? వాడికసలు సిగ్గుం డొద్దు? - ఆ రోజున-పదిహేనేళ్ళక్రితం గోదావరి తిప్పమీద అంతగొడవ జరిగాక?

నడుంమీద చేతులువేసి కక్షగా చూసింది ఫోన్వంక. ఈ వేళ గట్టిగా బుద్ధి చెబుతా వెధవకి. చెయ్యిజాపింది. ఫోన్ ఎత్తడానికి పట్టుకుంది. ఎత్తబో తుంటే ఫోన్ ఆగిపోయింది. తనమీద తనకే కోపంవచ్చింది. తను ఫోన్కేదో

అన్యాయం చేసినట్టు. వెంటనే కసి-వాడి కంటేజరగాలి. ఆ రామంగాడికి. వెనక్కి తిరిగింది. ఆఫీసుగది గుమ్మం దాట బోతుంటే మళ్ళీమోగింది. ఆత్రంగా వచ్చింది ఫోన్ దగ్గరికి. గుండెలు వొళ్ళంతా కొట్టుకున్నాయి. ఆగిపోడానికి అవకాశం ఇవ్వకుండాఎత్తింది. 'హలో' అందామంటే ఊపిరి అందలేదు, ఆత్రం మూలంగా.

"నువ్వేనా?" రావుగారిగొంతుకేనా అది?

"ఊ"

"రాత్రి ఎనిమిదింటికి వెర్సీస్కిరా. టాక్సీలో."

కోపంతో ఊపిరిసలపలేదు. ఈ తెలి ఫోన్లు పెట్టింది నాగరిక వ్యభిచారానికా?

"మిస్టర్? విజిలెన్స్వాళ్ళని కూడా వెంటబెట్టుకొస్తా. నీ అంతుతేలుస్తా. సంసారుల ఇళ్ళకి ఇలా ఫోన్చేసి, మొగవాళ్ళింట్లో లేనప్పుడు, ఆడవాళ్ళని బుట్టలో వేసుకోడానికా తెలిఫోన్ డిపార్టు మెంటు ఈసౌకర్యం ఏర్పాటుచేసింది? ఇప్పుడే ఫోన్చేసి ఏ నంబర్నుంచి నాకి కార్వచ్చిందో కనుక్కుంటా. నువ్వెవరో కనుక్కుని నీ అంతుచూస్తా."

అవతలి మనిషి ఊపిరి వెటకారంగా పీల్చుకున్నసవ్యడి "ఫోన్ పెట్టెయ్యండి."

"అమ్మా, సీతామహాసాధ్వీ! ఏమిటా వెటకారం!"

"నేనికొక అనుకూలవతి ఇంటికి ఫోన్చేస్తే యంత్రం పొరబాటున మీ ఇంటికి కనెక్షన్ ఇచ్చింది. రాంగ్ నంబరు. మీ గొంతు విని మా ఆవిడది అనుకున్నాను. మాటతీరువేరని మొదట్లో తెలియలేదు. తరవాత కుతూహలంకొద్దీ విన్నాను. ఒక్కవిషయం. వెర్సీస్ హోటల్కి సరసులూ సానులూ వస్తారేమో నాకు తెలియదు. బార్యాభర్తలు కూడా వస్తారు. అయినా యంత్రం

చేసిన పొరబాటుకి మీ రంతగా ఆవేశ పడడం తప్ప. సెలవు."

ఆమెకు చిరాకు, కోపం, దిగులు. ఎంత ఆవమానం! ఆ పెద్దమనిషి రాంగ్ నంబ రని పెద్దయ్యోచ్చుగా? అంత ఉపన్యాసం ఎందుకు? తనగుణం మంచిది కాదుగనకే తనంత ఆవేశపడిందన్నట్టు. నిజంగా పతివ్రత అయితే అంత ఆవేశ పడదన్నట్టు మాట్లాడాడు-ఆ పెద్దమనిషి. ఆ మాట అనకపోయినా ఆ ధ్వని ఉంది.

బెండకాయలు కసిగా వేయించింది. కారియరు నర్సింది. మనసుకుదుటపడింది. నిజంగా పెర్సీస్ కి భార్యాభర్తలొస్తారా? లేకపోతే వచ్చినవాళ్ళు భార్యాభర్తలుగా నటిస్తారా? ఒక్కసారయినా ఆయన తనని పెర్సీస్ కి తీసికెళ్ళలేదు. ఎప్పుడో అయిదేళ్ళక్రితం తీసికెడతా నన్నారు. ఒకసారి తనే రానంది. తన అందం చందమాసి, ఏదో 'సరుకు' అనుకుంటారు పదిమంది అంది. తను రావుగారిభార్య అని వాళ్ళకి అర్థంకాదంది. అక్కడి వాతావరణం అలాంటిదంది. ఆ తరవాత ఆయన హోటల్ కి రమ్మని ఆమెను ఎన్నడూ అడగలేదు. పెర్సీస్ కి నిజంగా భార్యాభర్త లొస్తారేమో, తను వెళ్ళి చూడాల్సింది. పక్కా ఇంటి మలయాళి ఇల్లాలు ఎప్పుడైనా వెళ్ళిందేమో, భర్త తోటి, లేకపోతే ఆ బుగ్గమీసాల ఆసామితో వెళ్ళుంటుందా? ఛీ!

నౌకరు ఎందుకు రాలేదో ఈ వేశ. అప్పుడే పన్నెండు. సోఫామీద నడుం వాల్చింది. ఎంత పవిత్రంగా కాపాడు కుంటూ వచ్చింది శరీరాన్ని! కన్నె ప్రాయం నిచీ!

కాలేజీలో చదివే రోజుల్లో-గోదావరి తిప్పమీదికి పిక్నిక్ కి వెళ్ళారు-తనూ సావిత్రి, శక్కు, సుబ్బులు-ఒకడజను మంది ఆడపిల్లలు. వైశాఖపూర్ణిమ. అప్పుడే పి. యు. సి. పరీక్ష లైపో యాయి. 'ఇప్పుడు పి. యు. లేదు.

ఇంటర్ కాబోలు. ఎలా తెలిసిందో డజను మంది మగపిల్లలు తయారయారు, ఇంకో పడవలో. అప్పుడు మంచి గుండెదైర్యం ఉండేది తనకి. మిగతా ఆడపిల్లలు బెదిరి పోయారు. తనొక్కతే ధైర్యంగా నిర్ణయంగా ఉంది. చాలా జాగ్రత్తగా మగ పిల్లలు మాదగ్గరకు చేరారు. తెచ్చుకున్న మినపరొట్టి మా కందరికీ పెట్టారు. రామం నా కిచ్చాడు. నేను తాకలేదు. మిగతా ఆడపిల్లలు తిన్నారు. మొదట సంకోచంగా తరవాత చనువుగా. వెన్నె లైనా ఉక్కగా ఉంది. మిగతా ఆడ పిల్లలు సన్నసన్నగా కిచకిచ నవ్వడం మొదలు పెట్టారు. మగపిల్లల చలోక్తులకి. నేనుమాత్రం చిరునవ్వెనా నవ్వలేదు. ఎలాపలచబడ్డారోజనం. పవీపదిన్నర అయే సరికి ఆడపిల్లలు మాయమయారు మగ పిల్లలతోపాటు. నేనొక్కతేనీ మిగిలాను. దోసపాడు పక్కనించి వచ్చాడు రామం.

"మంచి దోసకాయలున్నాయి. దోర కాయలు కోర్డాం రా," అన్నాడు.

నేను వెటకారంగా నవ్వాను. 'దోర' కాయలంటే నాకంతమోజు లేద న్నాను. తనకిలేదన్నాడు. నా పక్కని కూర్చున్నాడు. ఎలాదిగామో గుర్తు లేదు. పతివ్రతల కథలను గురించిన చర్చలోకి దిగాం. ఆ ప్రస్తావన నేనే తెచ్చానేమో.

"అహల్యని ఇంద్రుడు మోసంచెయ్య లేదు. ఇంద్రుణ్ణిచూసి, మోహించింది అహల్య," అన్నాడు రామం.

"అబద్ధం," అన్నాను.

"వాలీకంలో అలాగే ఉంది. కావాలంటే ఆ ఘట్టం అప్పజెప్పుతాను. తరవాత నీలాంటి వాళ్ళెవరో అహల్యని పతివ్రతని చెయ్యడానికి కట్టుకథలు కల్పించారు," అన్నాడు రామం.

సంస్కృతంలో రామం ఘస్టు. అతను చెప్పింది నిజమేనేమో. అయినా నాకు నమ్మాలనిలేదు. నన్ను బుట్టలోవేసుకో

డానికి ఈ ప్రస్తావన తెచ్చాడు రామం. తెలుస్తూనే ఉంది.

"అహల్య ఎలాంటిదైతే నాకే?" అన్నాను.

రామం చిత్రమైన సిద్ధాంతం వివరించాడు. పాతివ్రత్య మనేది, పురుషుల స్వార్థంకోసం వాళ్ళే ఏర్పాటుచేసుకున్న ఆదర్శమట. నిజమైన పతివ్రత సహజమైన కోరికలన్నీ చంపుకుని లోపలంతా కరడుగట్టిపోయి ఆఖరికి మనిషి కూడా కాకుండా పోతుందట. మనసు, తనువు, ఆత్మ ప్రేమ అనే అమృతంతో ప్లావి తమైనప్పుడే (పండితు డనిపించుకోవాలని ఆరోజుల్లో తపన ఉండేది రామానికి. అంచేత మామూలు సంభాషణలో కూడా బరువైన పదాలు దారాళంగా దొర్లిస్తుండే వాడు) మనిషి అమరానుభూతి పొందు తాడట. ఇలా ఒకగంట డొంకతిరుగుడుగా సిద్ధాంత వివరణచేసి ఆఖరికి చెప్పాడు. నేనంటే తను పడిచచ్చి పోతున్నాడట. నేను ఈ అనకపోతే తను ఆత్మహత్య చేసుకుంటాడట. నేను పక్కనే ఉన్న గోదావరి చూపించాను. అతను వెర్రెక్కిపోయాడు. ఎలాగైనా నన్ను తనదాన్ని చేసుకుంటానన్నాడు. వణుకుతున్న చెయ్యి నామీదవేశాడు, అప్పుడు నాకు కోపంకూడారాలేదేమో! అతితాపీగా అతన్ని తోసేసినట్టుగుర్తు.

ఆ తరవాత ఎన్నోసార్లు నావంక ఆకలిమాపులుచూస్తూ నా వెంట తిరిగే వాడు, నా బి. ఏ. అయిపోయేదాకా. అయినా నేను చలించలేదు.

తను సెకండ్ బి. ఏ. లో ఉండగా, అతను బి. ఏ. పాసయి ట్యూటర్ గా వచ్చాడు. ఉద్యోగం వచ్చిన తరవాత చిత్రమయిన చిరునవ్వు అలవాటు చేసుకున్నాడు. వెటకారపు చిరునవ్వు. తన పొజిషన్ నిలబెట్టుకోడానికి. ఎవరూ విననప్పుడు తన్ను 'రాయి' అని పిలుస్తుండేవాడు.


మరో ఆడపిల్లయితే రామానికి లొంగి పోయేది. నిజంగా రామం అందగాడు. చురుకైనవాడు. మంచి చలాకీ, మాట చమత్కారం ఉన్నవాడు. అయినా తను లొంగలేదు. ఒకవిధంగా రావుగారి కంటే అతనికే ఆకర్షణ ఎక్కువైంది. అయితే - రావుగారు తన భర్త. రామం పరాయిమొగాడు. భర్త ఎలాంటివాడని కాదు. భర్తకావడమే అతని గొప్ప. ఆ గొప్ప రామానికిగాని, మరో ఆసామీకి గాని ఎలా వస్తుంది? రామం పెళ్ళాం ఎలా ఉంటుందో...తనంత అందంగా ఉంటుందా?

నిద్ర. నిద్రలో కల.

గండిపేట. తనూ, భర్త. మూడో ఆయనెవరు? అవును. ఎగ్గెన్నే. పేరు విని మోసపోయింది. మహాచురుకైన వాడు, అందగాడు కూడా. భర్త నుద్దే శించి మాట్లాడినా, నిజంగా అవన్నీ తను వినాలనే. 'నీ శ్రీమతి రియల్ బ్యూటీ' 'అజంతా శిల్పాల్లాంటి స్త్రీలు నిజంగా ఉంటారని నేను ఊహించనైనా లేదు.' 'షేక్స్పియరు ఎంత బాగా అన్నాడురా, క్లియోపాత్రని గురించి. ఆమె అనంత వైవిధ్యం, వయసుతో వాడదు, తరుచు చూస్తున్నా తరుగదు'

గండిపేట ఎత్తైన గట్టు. అవతల కనుచూపుమేరవరకూ నీరు. తను ముఖమల్ తివాచీ పరిచిన శయనాగారంలో ఉంది - అంతఃపురం పైఅంతస్తు మీద. అవతల కనుచూపుమేరవరకు నీరు. నదా, సముద్రమా? శయనాగారానికి ఒక కొసని జిలుగుపనిచేసిన బాల్కనీ. తనముందు అపురూప సుందరుడు మోకరించి ఉన్నాడు - రామం. ఆత్మార్పణం చేసుకుంటున్నాడు. తాను పరకీయ. భర్తే తన సర్వస్వం. భర్తే తన దైవం. తన కళ్ళకు ఇతర పురుషుల అందం ఆనదు, ఆర్తి వినపడదు. రామం దీనంగా, ఆవేశంతో అంటు

యువ దీపావళి ప్రత్యేక సంచిక



Shardul

న్నాడు - తనవంటి స్త్రీ అజంతా, తాజ్ మహల్ లాగ లోకకాలాలకు అతీత మైనది. ఆ దివ్యసౌందర్యం ఒక్కమగని సౌత్తుకావడం అన్యాయం, అసహజం. సౌందర్యోపాసకులకందరికీ, కలాహృదయులకందరికీ చెందిన అపురూప నిధి. ఆమె యెదలో తియ్యని గంటలు మోగాయి. గంటలు కావు. చిత్రమైన వాద్యం - దిగులుకూ ఆనందానికి అతీత మైన వాద్యం.

"ట్రీంగ్ - ట్రీంగ్ ... ట్రీంగ్ ట్రీంగ్."

ఎంతసేపటినించి మోగుతోందో డెలిఫోన్. కళ్ళునులుపుకుంటూ లేచింది. డెలిఫోన్ చిరాకుగా మోగుతోంది. గడియారం వంకచూసింది. మూడు. అబ్బ! ఎంతసేపు పట్టేసింది నిద్ర! కారీయరు అక్కడే ఉంది. నౌక రెండుకు రాలేదో?

"హలో"

"యగ్గెన్నేనండి. యజ్ఞనారాయణని."

"ఆయన ఆరయితేనేగాని ఇంటికి రారండి."

మధ్యాహ్నం నాతో ఇక్కడే లంచ తీసుకున్నాడు. రాగానే ఫోన్ చేశాడు. ఎంచేతో నంబరు దొరకలేదు - మీ ఆయన్ని లంచికి ఆపేసినందుకు ఊమించండి."

"పరవాలేదండీ."

"అసలు నేను ఫోన్ చేసింది అందుకూ కాదు. రాత్రి డిన్నర్ కి రమ్మన్నాను, వాణ్ణి. మీరుకూడా వస్తే సంతోషిస్తాను."

"ఆయనేమన్నారు?"

"తప్పకుండా వస్తాడు. చిన్న తనలో పదేళ్ళుకలిసి చదువుకున్నాం. అయిదేళ్ళయింది వాణ్ణిచూసి. పొద్దున్న ప్లాట్ లో వెళ్ళిపోతున్నాను - అంచేత."

"మా ఇంట్లోనే కూర్చోవచ్చుగా."

"మా మొగాళ్ళం కొంచెం వెధవలమంది. ఏవో అలవాట్లుంటాయి..."

"నాకు తెలుసు. ఆ అలవాట్లకి మా ఇంట్లోనూ అభ్యంతరం ఉండదు. ఆయనకి నేనే సర్వీ చేస్తుంటాను - అప్పుడప్పుడు."

"చెప్పాడు. అయితే మీ ఇంట్లో కుక్కలేడట. మీరే వొద్దన్నారట. మీరు వంటింట్లో తంటాలు పడుతుంటే మేం సుఖంగా డ్రాయింగ్ రూంలో కూర్చుని తాగడం ఏం సరదాగా ఉంటుందండీ? మీరు కూడా మాతోబాటు కూర్చుంటే నిండుగా ఉంటుంది."

"నేను తాగను కదండీ." ఆమె సన్నగా నవ్వింది.

"మీరు త్రాగేవారయితే అసలు పిలిచే వాణ్ణికాదు. అలాంటి ఆడవాళ్ళతో కలిసి

అయిదోళ్ళపాటు ఇంచుమించు ప్రతిరాత్రి గడిపాను. మీరు కులాసాగా మా పక్కని కూర్చుంటే మేంచేసే కానిపని కూడా పవిత్రంగా ఉంటుంది. మీరసలు ఈ పాష్ హాటేల్స్ కి రారట. వాడు చెప్పాడు. అంచేత పార్టీ నాస్వెట్ లోనే ఆరేంజ్ చేస్తాను. మనం ముగ్గురమే. స్టీక్...”

“ఆయనకి ఫోన్ చేసి చెప్పతా.”

“అలాగే. అయితే వాడిదేత మీరు రానని చెప్పిస్తే మాత్రం నేనొప్పుకోను. వాడొక్కడూవస్తే, మీ ఇంటిదాకా తరిమి కొడతాను. తప్పకండా రండి, స్టీక్. మీకు వ్రతభంగం చెయ్యాలనికాదు.”

ఫోన్ పెట్టేసి అలాగే నిలబడింది కిటికీ పక్కని. ఎదురింది సుందరమ్మ హిప్పి గాడితో ఏదో అంటూ విరగబడి నవ్వు తోంది.

చీ : సిగ్గుండొడ్డా అన్నేళ్ళాచ్చి. హిప్పిగాడు నల్లకళ్ళజోడులోంచి తన వంకే చూస్తున్నాడా? వాడి జులాయి చిరునవ్వు సుందరమ్మ నుద్దేశించా, తన నుద్దేశించా? ‘రైంయి’ మని గాలిలా వెళ్ళిపోయాడు. కుర్రతనపు జోరులో సైకిలు మీద వయ్యారపు వేగంతో పోతుంటే చూడ్డానికి సరదాగా ఉంటుంది. సుందరమ్మ జారినపైట సరిచేసుకోకండానే అరుగుమీద కూర్చుంది. రిక్షాలో పోతున్న పెద్దమనిషి కళ్ళప్పగించి ఆమె వంకే చూస్తున్నాడు.

పక్క-ఇంటి మలయాళీ ఇల్లాలు బుగ్గ మీసాల ఆసామీతో సిసిమాకి పోతోంది. వెనకసిట్లో కూర్చున్నారద్దరూ. కారు గుండ్రటిదారిలో రైంయిమని తిరుగుతుంటే, ఆమె అతనివైపు ఒరిగింది. కారు రోడ్డులోకిమళ్ళపు తిరిగి మాయమై పోయింది.

లైము మూడున్నర.

ఫోన్ ఎత్తింది. అలవాటైన నంబరు డయల్ చేసింది. ఆవతల ఫోన్ ఎత్తడం

తోదే అంది, కొంచెగా తనకు తెలియ నట్టు.

“ఏవండీ కారియ్ కోసం నాకరు రాలేదేం?”

“అమ్మా! అయ్యగారు కాంపు కెళ్లా రండి, వరంగల్.” సెక్రటరీ గొంతు.

“ఎప్పుడొస్తారు?”

“సాయంత్రానికల్లా వచ్చేస్తారు. ఒక అర్జంటు పని తగిలింది, అనుకోకండా.”

“సాయంత్రాని కొచ్చేస్తారని ఏమిటి?”

“వస్తారండి. అర్జంటు కాగితాలున్నాయి. దైపుజేసి ఎనిమిదింటికి రిట్స్ హోటల్ కి నన్ను పట్టుకురమ్మన్నారు.”

డిన్నర్ కి వెళ్ళడానికి నిర్ణయించుకున్నారన్నమాట, తనతో ఒక్క మాటైనా చెప్పకుండా. ఏమిటి అహంకారం? మొగరాజులుకడూ, నేనెలాగా రిట్స్ కి రానని తెలుసు. ఇంక వాళ్ళ ఇష్టం. ఆ సెక్రటరీని ఎందుకు పిలిచినట్టో. ఎందుకేమిటి? దాని ప్రాకూ బాట్లెహాయిరూ, ఎర్రపెడిమలూ, ఎత్తు మడమలజోళ్ళూ. ఆయన గదిలో దాన్ని కూడా కూచోబెడతారు, తాగుడుపోస్తూ. కాగితాలమీద సంతకాలట! అంత రాత్రి వేళ ఎందుకో. పొద్దున్నే చెయ్యకూడదూ? దాని వాలకంచూస్తేనే తెలుస్తుంది, అది అలాంటి ‘సరుకు’ అని. తప్పకండా తాగుడు దానికి అలవాటే. ఏమయినాసరే వెళ్ళి వాళ్ళగుట్టంతా బయటపెట్టాలి. ఆయన ఆ సెక్రటరీని తరుచు ఏ హోటల్ కో తీసుకుపోతూనే ఉంటారేమో. ఆయన ఆటకట్టించాలి. ఏమయినాసరే.

స్నానం అలంకరణ అయ్యేసరికి ఆరయింది. ఎందుకి టిస్యూచీర? నిజంగా రిట్స్ కి వెళ్ళాలనే? చీ! అసలు ఆ జులాయి వాతావరణంలోకి తనెల్లా అడుగుపెట్టగలదు?

గాస్ పొయ్యి అంటించి నీళ్ళుపెట్టింది. ఆఫీసు గదిలోకి వచ్చింది. ఫోన్ ఎత్తింది. ఎవరికి ఫోన్ చెయ్యాలని? పక్క ఇంటి మలయాళీ ఇల్లాలు కార్లో ఒంటరిగా తిరిగి వచ్చింది. నిజంగా సిసిమాకి పోయిందా, ఏదన్నా హోటల్ కి పోయిందా ఆ బుగ్గమీసాల ఆసామీతో. ఎంతకైనా తగును ఆవిడ.

పరధ్యానంగా ఫోన్ చేసింది. ఆఫీస్ నంబరు. ఎంతసేపటికీ ఎవరూ ఎత్తలేదు. పెట్టేసింది. సెక్రటరీ ఇంటికి పోయింది, అలంకరించుకుని రిట్స్ హోటల్ పోడానికి. సగం రొమ్ములు కనిపించే లోకల్ ప్రాక్ వేసుకుంటుంది. తొడలు కనిపించే మినీ ప్రాక్. ఎంతకైనా తెగిస్తున్నారు ఈ రోజుల్లో ఆడవాళ్ళు. సంసారులే చేస్తుంటే ఇంక అలాంటి వాళ్ళకి లెక్కేమిటి?

అపవిత్రమైన ఈ లోకంలో తను పవిత్రత నిలబెట్టుకుందోంది.

వంటింట్లోకి వచ్చింది. వంట చెయ్యను. వెడతాను. ఏమయినా సరే.

గాస్ పొయ్యి ఆర్పేసింది.

పడక గదిలోకొచ్చి కసిగా పొడరు మళ్ళీ అద్దుకుంది. సెంట్ స్ప్రీమీద చల్లుకుంది. వెడతాను. వెళ్ళి తీరుతాను.

ఆయన వరంగల్ నించి రాకపోతే? రాలేకపోతే? ఆమె గుండెలు దడదడ కొట్టుకున్నాయి. ఆ ఎగ్గన్న దుర్మార్గుడు. తను లోపలికిరాగానే, తలుపు మూస్తాడు, హోటల్ గది తలుపు. సిసిమాలో చూసిన ‘రేప్ సీనులు’ ఎన్నో గుర్తుకొచ్చాయి. తనేం చెయ్యగలదు? తన పవిత్రత అంతా ఒక రాక్షసుడి దౌర్జన్యానికి బలైపోతుంది.

ముచ్చెమటలు పోశాయి. తిరిగి స్నానంచేసింది. పవిత్రంగా బనారసు పట్టుచీర కట్టుకుంది. కుంకుడుకాయంత

యువ దీపావళి ప్రత్యేక సంచిక



కుంకంబొట్టు పెట్టుకుంది. తల్లో మల్లె పువ్వులచెండు పెట్టుకుంది. అద్దంలో చూసుకుంది. పురాణ ప్రసిద్ధులైన సీత, సావిత్రిని మరిపిస్తోంది తన రూపు. గర్వంగా తలెత్తి తన ప్రతిబింబాన్ని చూసుకుంది.

గడియారం ఎనిమిది కొడుతోంది.

తను సీతా సావిత్రివంటి పతివ్రతే అయినట్టయితే తన్ను ఏ రాక్షసుడు మాత్రం ఏం చెయ్యగలడు? సీతని రావణుడు ఏం చెయ్యగలిగాడు? ఆ అగ్నిపరీక్షలో నెగ్గింది గనకే 'సీత' అయింది. తను భయపడి, తన పవిత్ర తని అగ్నిపరీక్షకు గురిచెయ్యకపోతే

ఇంక దాని విలువ ఏముంది? తను వెళ్ళాలి, ఇదొక సవాలు. తన జీవితానికే సవాలు.

ఆమె ఇల్లు తాళంవేసి టాక్సీ స్టాండు కేసి నడిచింది.

ఆఫీసు గదిలో బెలిఫోన్ ఆగకండా మోగింది.